

اجتماعی اجتہاد چند قابل ذکر پہلو

مقصد و ضرورت

اُمتِ مسلمہ میں چند صدیاں ایسی گزری ہیں جب اجتہاد کا دروازہ بند کر کے پچھلے فقہاء و مجتہدین کی آرا پر ہی عمل کر لینا کافی سمجھا جاتا رہا، لیکن موجودہ دور میں ترقی و ایجادات نے جس تیزی سے انسانی زندگی میں محیر العقول تبدیلیاں برپا کی ہیں، اس کے بعد وہی علما جو پہلے اجتہاد کے دروازے کو بند کرنے کا موقف رکھتے تھے، اب اسے کھولنے کے لئے آمادہ نظر آتے ہیں۔ کسی مخصوص فقہ کے پیروکاروں کی اصل مشکل یہ رہی ہے کہ اس فقہی مذہب کی نسبت جن عظیم المرتبت ائمہ فقہا سے ہے، آج ایسے عالم و فاضل اور بلند قامت مجتہدین سے زمانہ خالی نظر آتا ہے، اس لئے انہوں نے اجتہاد کو بند رکھنے میں ہی عافیت سمجھی۔ یہ امر درست ہے کہ اسلامی تاریخ جن ائمہ اسلاف کے کارہائے نمایاں سے ہمیں آگاہ کرتی ہے، ان کی شخصیات بڑی بھاری بھر کم رہیں اور ان سے ہماری جذباتی عقیدت بھی ہمارے دلوں میں انہیں ایک عظیم مقام عطا کر دیتی ہے، لیکن اس عظمت کا یہ مطلب نکال لینا کہ اب اجتہاد کو ہی موقوف کر دیا جائے، کوئی متوازن راہ نہیں ہے۔ فقہی مذاہب کے پیروکار بالعموم اجتہاد کے لئے ایسی طول طویل شرائط پیش کرتے ہیں جن کی مصداق شخصیت کا وجود بعد کے ادوار میں مشکل نظر آتا ہے۔ مولانا مودودی لکھتے ہیں:

”میرے نزدیک دنیا بھر کے مسلمانوں کے متعلق یہ بہت ہی بری رائے ہے۔ غالباً ابھی تک ہمارے مخالفوں نے بھی ہمیں اتنا گرا ہوا نہیں سمجھا ہے کہ ایک ارب سے زائد مسلمانوں میں ان صفات کے حامل اشخاص کی تعداد ۱۰،۱۲ سے زیادہ نہ ہو۔“ (تفہیمات: ۱۹/۳)

البتہ وہ لوگ جو کتاب و سنت کی حدود میں رہتے ہوئے فقہی آرا میں توسع کا پہلو اختیار کرتے رہے ہیں، ان کے ہاں یہ شرائط بھی اتنی بڑی نہیں ہیں۔ مختلف فقہی مکاتب فکر کے ہاں

شرائط اجتہاد کڑی ہونے کی وجہ یہ ہے کہ وہ ایسی شرائط کے ذریعے انہی صفات کے حامل علما کو اجتہاد کا اہل قرار دینا چاہتے ہیں جو ان کے ممدوح ائمہ فقہانہ سے صفات میں قریب ترین ہوں۔ چونکہ اسلامی دنیا میں فقہی مکاتب فکر کے پیروکاروں کی ہی اکثریت ہے، اسی لئے بالعموم یہاں اجتہاد کا دروازہ بند رکھنے پر ہی زور دیا جاتا رہا ہے اور انہوں نے سابقہ فقہی آراسے ہی کام چلانے کی کوششیں کی ہیں۔ اس مقصد کے لئے ان کے ہاں مجتہد مطلق، مجتہد مذہب اور مجتہد فتویٰ کی کئی تفصیلات بھی ملتی ہیں حتیٰ کہ احناف کے ہاں مجتہدین کی یہ اقسام پانچ تک پہنچ جاتی ہیں۔ اب نئے زمانے کی تیز دوڑ کا ساتھ دینے کے لئے جب اجتہاد کا احیا کرنا ضروری ٹھہرتا ہے اور بہت سے ایسے مسائل پیش آتے ہیں جن کے بارے میں فقہ اسلامی کے ذخیرے میں براہ راست کوئی تفصیل موجود نہیں تو اس مشکل کا یہ حل تجویز کیا جاتا ہے کہ کسی ایک فرد میں ان بلند خصائص کو مجتمع دیکھنے کی بجائے اہل علم افراد کے ایک مجموعے میں انہیں مکمل کر لیا جائے۔ 'اجتماعی اجتہاد' کی اصطلاح متعارف کرانے کا ایک پس منظر یہ بھی ہے۔

اجتہاد کو 'فرد' سے 'اجتماع' کی طرف لے جانے کی یہ ایک اہم وجہ ہے جس کے پس پردہ اجتہاد کے بارے میں حد درجہ احتیاط کا تصور کارفرما ہے۔ اس کی دیگر ضروریات میں یہ بھی شامل کیا جاتا ہے کہ زندگی کے مختلف پہلوؤں میں اس قدر وسیع نوعیت کا علمی کام ہو چکا ہے اور معلومات کے کئی نئے ایسے ابواب دریافت ہو چکے ہیں جن تمام پر ایک فرد کا عبور رکھنا بھی مشکل نظر آتا ہے۔ اس لئے کئی افراد کے مجموعے سے مدد لے کر درست حقائق اور وسیع تر معلومات کی مدد سے اجتہاد کا عمل بروئے کار لایا جانا زیادہ بہتر ہوگا۔

بعض لوگ اس کی ضرورت یہ بھی پیش کرتے ہیں کہ کسی ایک صاحب علم کی شرعی رائے کے بجائے یہی رائے اگر کئی اہل علم کی مشترکہ کاوش کے نتیجے میں حاصل ہو تو اسے اسلامی معاشرے میں قبول عام زیادہ حاصل ہونے کا امکان ہے۔ اس بنا پر اجتماعی اجتہاد کی صورت میں امت مسلمہ میں فکری انتشار یا جدید مسائل کے بارے میں رہنمائی کا خلا پیدا نہیں ہو سکے گا اور مسلمان زیادہ یکسوئی سے کسی مسئلہ کے شرعی حل پر عمل درآمد کر سکیں گے۔

اجتماعی اجتہاد کا مصداق

جہاں تک اجتماعی اجتہاد کے طریقہ کار کا تعلق ہے تو اس سلسلے میں ابھی کافی بحث مباحثہ کی

ضرورت ہے۔ اجتماعی اجتہاد کے بارے قابل غور امور میں سے یہ بھی ہے کہ کن صورتوں کو اجتماعی قرار دیا جائے اور کن کو انفرادی کاوش سمجھا جائے۔ اجتماعی اجتہاد کے بارے میں پیش کی جانے والی مختلف آرا سے یہ تعین تو ضرور جاتا ہے کہ اس میں ایک سے زیادہ افراد شرکت کرتے ہیں لیکن یہ واضح نہیں ہوتا کہ وہ سب عمل اجتہاد میں شریک ہوتے ہیں یا ان کا کردار صرف مشاورت یا معاونت تک محدود رہتا ہے۔

اجتماعی اجتہاد کا تقاضا تو یہ ہے کہ ایک سے زیادہ مجتہدین کسی مسئلہ کے بارے میں تبادلہ خیال کر کے اپنا اپنا شرعی موقف پیش کریں۔ دیگر صورتوں کو اجتماعی اجتہاد کہنا درست نہیں کیونکہ جہاں تک مشاورت و معاونت کا تعلق ہے تو اس نوعیت کا کام ہمیشہ سے مجتہدین کرتے آئے ہیں کہ پیش آمدہ مسئلہ پر دوسروں سے تبادلہ خیال کر لیا لیکن ان متعدد دلائل و آرا سے استفادہ ان کا انفرادی فعل ہوتا ہے اور وہ عمل اجتہاد میں منفرد ہوتے ہیں۔ یہ کام تو ماضی میں بھی ہوتا رہا لیکن اس پر کبھی اجتماعی اجتہاد کی اصطلاح نہیں بولی گئی۔ ایسے علمی تبادلہ خیال کی مثالیں خلفائے راشدین کے ہاں بھی پائی جاتی ہیں لیکن اس کے بعد شرعی رائے ان کی اپنی ہوتی جو انہی سے منسوب ہوا کرتی۔

آج کل ہمارے عدالتی نظام میں جج حضرات کا فیصلہ بھی اسی نوعیت کا ہوتا ہے، زیر سماعت اہم مقدمات میں فریقین کے وکلاء کی بحثوں کے علاوہ دیگر ماہرین قانون سے بھی رہنمائی لی جاتی ہے لیکن اس مقدمہ کا فیصلہ بہر حال اکیلا جج ہی کرتا ہے اور یہ اُسی سے ہی منسوب ہوتا ہے، اسے کوئی اجتماعی فیصلہ قرار نہیں دیتا۔ البتہ جن صورتوں میں فیصلہ کرنے والے ججوں کی تعداد ایک سے زیادہ ہو تو وہاں یہ فیصلہ 'بیچ' کا فیصلہ کہلاتا ہے۔

اس سے پتہ چلتا ہے کہ مختلف معاونین، شاگردوں اور اہل علم کی آرا سے اخذ و استفادہ کر کے کوئی ایک مجتہد اپنا فیصلہ کرے تو اسے اجتماعی اجتہاد قرار نہیں دیا جانا چاہئے۔

علاوہ ازیں بعض طبی مسائل میں ڈاکٹر حضرات یا غیر مسلم ماہرین سے معلومات حاصل کرنے کو بھی اجتماعی اجتہاد باور کیا جاتا ہے جبکہ ظاہر ہے کہ مجتہدانہ اوصاف مکمل نہ ہونے کی بنا پر اصولی طور پر ہی انہیں اجتہادی رائے دینے کا اختیار ہی نہیں ہوتا۔

اہل علم کی شرعی آرا کا تحفظ

اجتماعی اجتہاد کا مصداق متعین ہو جانے کے بعد یہاں ایک اور اہم سوال اُبھرتا ہے کہ ایک سے زیادہ مجتہدین کی ایک موضوع پر از خود متنفقہ شرعی رائے اپنانے کی تائید اسلامی فقہی ذخیرے سے نہیں ہوتی۔ اسلام میں وہ وسعت اور جامعیت موجود ہے جس میں مختلف ذوق کے اہل علم پیش آمدہ مسئلہ کی اپنے انداز میں تحقیق و تطبیق کرتے ہیں۔ یہی وجہ ہے کہ دورِ صحابہ میں بھی شرعی آرا میں اختلاف ہوتا رہا اور ائمہ اربعہ میں بھی اختلافی مسائل اتفاتی امور کی بہ نسبت کہیں زیادہ رہے ہیں۔ جب ایک سے زیادہ مجتہد ایک غیر مخصوص مسئلہ میں غور و فکر کر کے شرعی رائے کی نشاندہی کی کوشش کریں گے تو ان میں اختلاف رائے کا پیدا ہونا ایک فطری امر ہے!!

اجتماعی اجتہاد کا یہ اہم سوال ہے کہ ان کو متفق کرنے یا قریب قریب ملتی جلتی رائے پر لانے کے لئے کوئی طریقہ کار یا اصول وضع کیا جاسکتا ہے نیز اس اصول کی شرعی حیثیت کیا ہوگی؟ اس نکتہ کی وضاحت کے لئے اجتماعی اجتہاد کی کوششوں کو دو حصوں میں تقسیم کرنا ضروری ہے۔ اجتماعی اجتہاد کی بعض کوششیں ایسی ہیں جن کا مقصد پیش آمدہ مسئلہ پر اہل علم کو مشترکہ غور و خوض کی دعوت دینا ہے۔ ایسے اداروں میں پاکستان کی اسلامی نظریاتی کونسل، جدہ کی مَجْمَع الفِہمۃ الاسلامی اور انڈیا کی اسلامک فقہ اکیڈمی وغیرہ کی مثال دی جاسکتی ہے۔

اسلام آباد میں اس موضوع پر ہونے والے سیمینار کے دوران اس نوعیت کے اداروں کی مشترکہ کاوشوں کے جائزہ کے دوران یہ امر سامنے آیا کہ ان کے ہاں اہل علم کے لئے فکری آزادی کی گنجائش موجود ہے اور اس کا تحفظ کیا جاتا ہے۔ رابطہ عالم اسلامی کے زیر اہتمام ۱۹۶۱ء سے قائم المَجْمَع الفِہمی الاسلامی کا تعارف کراتے ہوئے جناب الطاف حسین لنگرہیال نے اس امر کی نشاندہی کی کہ اس کے بنیادی ضوابط میں اس امر کا تعین کیا جا چکا ہے کہ اس میں شرکت کرنے والے اہل علم کو اپنی شرعی رائے پر قائم رہنے کی آزادی حاصل ہوگی، ایسے ہی ان کے ۲۳ فیصلوں میں اختلافی آرا کا تذکرہ بھی کیا گیا ہے۔

یہی بات انڈیا کی اسلامک فقہ اکیڈمی کے جنرل سیکرٹری جناب مولانا خالد سیف اللہ رحمانی نے سیمینار میں پیش کردہ اپنے مقالہ میں اکیڈمی کے طریق کار کی وضاحت میں تحریر کی ہے کہ

”کمیٹی کی مرتب کردہ تجاویز لوگوں پر مسلط نہیں کی جاتیں۔ جس تجویز پر اتفاق ہو، اسے متفقہ حیثیت سے ذکر کیا جاتا ہے۔ جس میں شرکاء کی غالب اکثریت کی ایک رائے ہو اور ایک دواشخص کو اختلاف ہو، ان میں پہلی رائے کا بحیثیت تجویز ذکر کرتے ہوئے اختلاف رکھنے والے حضرات کے نام، اور نقطہ نظر کے حاملین کی مناسب تعداد ہو تو تجویز میں اختلاف رائے کا ذکر کرتے ہوئے دونوں نقاط نظر کو مساویانہ حیثیت میں بیان کیا جاتا ہے اور ہر رائے کے قائلین میں معروف، نمایاں اور اہم شخصیتوں کا بھی ذکر کیا جاتا ہے۔ اور جس طرح تجاویز سیمینار میں پیش کی جاتی ہیں، بعینہ اسی طرح طبع کر لیا جاتا ہے۔“ (مقالات سیمینار: ص ۱۹۴)

جس طرح جوابات کی تیاری کے وقت فکری جبر کو یہاں گوارا نہیں کیا جاتا، ایسے ہی اس نوعیت کے اداروں کے کام کی نوعیت بھی سفارشات تک ہی محدود رہتی ہے اور بعد میں عوام الناس کو بھی ان آراء کا پابند نہیں بنایا جاتا۔ اجتماعی اجتہاد کے اس نوعیت کے اداروں کا کام لائق تحسین ہے اور اس کی حوصلہ افزائی ہونی چاہئے۔

دوسری طرف اجتماعی اجتہاد کے تحت ایسے بھی متعدد اداروں کو شامل کیا جاتا ہے جن کا مقصد ممکنہ مسائل کے پیش نظر کتاب و سنت سے بعض احکامات کو قانونی الفاظ کا جامہ پہنانا ہوتا ہے۔ ایسی قانون ساز مجالس کا مقصد چونکہ چند متعین نکات پر پہنچنا ہوتا ہے، اگر اس میں متعدد نقطہ ہائے نظر کو راہ دی جائے تو قانون سازی کا مقصد ہی فوت ہو جاتا ہے چنانچہ یہاں اجتماعی اجتہاد کے دوران بھی ایک مخصوص نتیجے تک پہنچنے کے لئے فکری جبر اختیار کرنا، کچھ لینا اور کچھ دینا سے گزرنا پڑتا ہے۔ مفاہمت اور انتظامی دباؤ یا کسی ضابطے کے زیر اثر ہونے والی یہ قانون سازی اس میں شریک اہل علم کی فکری آزادی کے حق کو متاثر کرتی ہے۔ اس لئے ایسی قانون ساز مجالس کا دوران اجتہاد یہ جبر اسلامی شریعت کی رو سے پسندیدہ نہیں کہا جاسکتا۔

☆ تاہم اول تو ایسی اجتماعی کاوشوں میں مختلف مکاتب فکر کو مناسب نمائندگی نہیں دی جاتی، ثانیاً ان فقہی مقالات اور فیصلہ جات پر ایک سرسری نظر ڈالنے سے یہ بات ضرور سامنے آتی ہے کہ ان میں فقہی توسع اور نصوص شریعت کی بالادستی کا کما حقہ اہتمام نہیں کیا جاتا بلکہ فقہ حنفی کا رجحان غالب نظر آتا ہے جیسا کہ ولایت نکاح کے مسئلے میں فقہ حنفی کی رائے کو اختیار کیا گیا ہے، حالانکہ متعدد نصوص سے اس کی حمایت نہیں ہوتی اور موجودہ حالات میں اس سے مرد و زن کے بے باکانہ معاشقوں کی بھی حوصلہ افزائی ہو رہی ہے۔

علاوہ ازیں اس سے یہ علت بھی لاحق ہوتی ہے کہ جبر سے پروردہ ان کی یہ سفارشات عوام الناس کے لئے بھی حکومتی دباؤ کے بل بوتے پر نافذ ہوتی ہیں۔ اس سے بھی عوام ایک مخصوص فکری رائے پر عمل کرنے کے اصولی پابند ہو کر شریعت کی وسعتوں سے مستفید ہونے کے حق سے محروم ہو جاتے ہیں۔ یاد رہے کہ عامۃ المسلمین تو کتاب و سنت کی ہی اصولی اتباع کے پابند ہیں، ایسے ہی کسی مجتہد کے لئے فقہی رائے کی پابندی کا بھی اسلامی شریعت میں تصور نہیں پایا جاتا جبکہ اس قانون سازی کا سب سے پہلے قاضی صاحبان کو بھی مجتہد ہونے کے باوجود پابند کیا جاتا ہے۔

جہاں تک کسی شرعی رائے کی پابندی کی بات ہے تو مسئلہ پیش آنے پر جب قاضی سے رجوع کیا جاتا ہے یا مفتی سے جواب طلب کیا جاتا ہے تب اوّل الذکر صورت میں نزاع کے فریقین کو اور ثانی الذکر صورت میں بعض اہل علم کے ہاں عام مسلمان کو مفتی کی اُس رائے کی پابندی کرنا پڑتی ہے جس پر قرآن و حدیث سے دلیل موجود ہو۔

اسلامی ریاست اپنے ماتحتوں کو کسی نظریہ کو ذہنی طور پر ماننے کی پابند نہیں کر سکتی جیسا کہ اسلامی تاریخ میں اس کی مثالیں موجود ہیں کہ امام مالکؒ نے طلاقِ مکرمہ اور امام احمد بن حنبلؒ نے قرآن کے مخلوق ہونے کا عقیدہ شدید حکومتی جبر کے باوجود قبول نہ کیا۔ ایسے ہی خلفاء راشدینؓ کے دور میں ابو ذرؓ غفاریؓ کے تصور ارتکازِ دولت اور حذیفہؓ بن یمان کے کتابیہ سے نکاح پر برقرار رہنے کے واقعات بھی اسی کی تائید کرتے ہیں۔

اسلام اور قانون سازی

اسلام میں اصلاً تو شریعت کی قانون سازی کا تصور نہیں پایا جاتا، استعمار کے آنے سے قبل اسلامی ممالک میں تیرہ صدیوں تک قانون سازی کی ایسی کوئی بھی اجتماعی کوشش دیکھنے میں نہیں آتی۔ اس سلسلے کی اوّلین کوشش ۱۸۷۶ء میں سلطنتِ عثمانیہ کا مجلہ الأحكام العدلیہ ہے جس کے بعد مختلف اسلامی ممالک میں ایسی قانون سازیوں کی ایک لمبی تفصیل شروع ہو جاتی ہے۔ انہی میں پاکستان میں عائلی قوانین ۱۹۶۲ء، حدود آرڈیننس ۱۹۷۹ء اور قانون قصاص و دیت ۱۹۹۱ء وغیرہ آتے ہیں۔

ایسی قانون سازی سے اسلامی شریعت اپنے دائمی و عالمگیر وصف اور انطباق کی وسعت کے جوہر سے محروم ہو جاتی ہے اور اس سے اسلام کے نفاذ کا خواب شرمندہ تعبیر نہیں ہو سکتا۔ دنیا بھر میں سرزمین حجاز استعماری غلبہ سے محفوظ واحد اسلامی خطہ رہا ہے۔ اس ملک میں آج تک کسی قانون سازی کے بغیر شریعت اپنی اصل صورت (قرآن وحدیث[☆]) میں نافذ ہے، اور اسی کے ذریعے ہی وہ دنیا کا تیز اور بہترین عدالتی نظام کامیابی سے چلا رہے ہیں اور وہاں حدود و جرائم کی کوئی دفعہ وار قانون سازی نافذ بھی نہیں ہے۔ دوسری طرف پاکستان قانون سازی کے گھمیلوں کی وجہ سے حدود آرڈیننس پر پچیس برس گزر جانے کے باوجود عملی طور پر ایک حد کو بھی نافذ کرنے میں کامیاب نہیں ہو سکا اور آئے روز سیکولر طبقہ کو قانون سازی کی غلطیوں کے نام پر اصلاح کا بہانہ بھی ملتا رہتا ہے۔ ایسے ہی مصر، اردن، شام، ترکی، تیونس وغیرہ میں اسلامی قانون سازی کے بعد اسلام کے نفاذ میں قابل ذکر کامیابی حاصل نہیں ہوئی ہے۔

اسلام نے شریعت کی تشریح اور اس کی تطبیق و تعبیر کا حق مسلم علما کو دیا ہے، جدید سیکولر ریاست یہ حق کسی مذہبی شخصیت کو دینے کے بجائے قانونی ماہرین کے سپرد کرنا چاہتی ہے۔ اس بنا پر جدید اسلامی ممالک میں بھی عدلیہ کے نام پر مسلم علما کرام کے منصب پر غیر مسلموں کے عدالتی نظاموں کے ماہر جج حضرات اور وکلا کی ایک فوج ظفر موج مسلط ہے۔ اسلام میں

☆ بعض لوگ یہ کہتے ہیں کہ قرآن مجید کو دستور کی حیثیت دینے سے پہلے یہ دیکھ لیں کہ اس میں تو ایک دستور کے تقاضے ہی پورے نہیں ہوتے، پھر بعض مسلم دانشور یہ بھی کہتے ہیں کہ قرآن کریم دستور سے بھی بلند تر کتاب ہے لیکن دستور نہیں ہے۔ یہ دعویٰ بالکل ایسا ہی ہے جیسے کہ کہا جائے کہ قرآن کریم معروف معنوں میں کتاب ہونے کے تقاضے پورے نہیں کرتا، کیونکہ کتاب میں تو ابواب بندی ہوتی ہے۔ لیکن حقیقت یہ ہے کہ جس طرح قرآن کریم ایک روایت ساز کتاب ہے جو انسانی ضوابط کی پابند نہیں ہو سکتی، ایسے ہی اسلام کا اپنا سیاسی ڈھانچہ ہے۔ یہ تصور جدید ریاست کا ہے جس میں ملک پر ایک دستور حکومت کرتا ہے، لیکن دور نبویؐ، دور خلافت راشدہ اور تیرہ صدیوں کی اسلامی تاریخ میں ایسا کوئی دستور نظر نہیں آتا جو اسلامی ریاست پر حاکم ہو۔ اسلام جدید تصور دستور کا پابند نہیں کہ پہلے اسے تسلیم کیا جائے پھر اس کے مطابق دستور کی کوئی کتاب تیار کی جائے۔ اس کے بغیر کتاب وسنت کی صورت میں ہی اللہ کی شریعت اسلامی حکومت اور عوام کیلئے ہدایات کا مرکز و محور ہے۔ انسانوں کے بنائے تصورات پر اللہ کی دی ہوئی شریعت کو پورا اتارنا ہی حماقت ہے!!

قرآن وحدیث مسلمان کی زندگی کا دستور حیات ہے جس میں دین ودنیا ہر دو کے بارے میں ہدایات موجود ہیں

قاضی کیلئے اجتہادی صلاحیت ضروری ہے، لیکن جدید حج حضرات قرآن و سنت کی مہارت حاصل نہ ہونے کے باوجود دفعہ وار قانون سازی کے بل بوتے پر اسلامی شریعت کی تطبیق کا حق اپنے ہاتھوں میں لے کر عوام کو شریعت کی وسعتوں سے محروم کرنے کے مرتکب ہو رہے ہیں۔ قانون سازی ایک مستقل موضوع ہے، جس پر عالم اسلام خصوصاً عالم عرب میں نقطہ نظر پائے جاتے ہیں۔ ہماری نظر میں استعماری دور میں اسلامی ذہنوں میں جڑ پکڑنے والا یہ مغرب سے درآمدہ تصور ہے۔ شریعت کا نفاذ کتاب و سنت کے ذریعے ہی بہتر ہو سکتا ہے اور اللہ نے بھی قاضیوں کو کئی آیات میں ما أنزل الله سے فیصلہ کرنے کا حکم دیا ہے:

﴿ وَمَنْ لَمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ ﴾ (المائدة: ۴۶)

”اور جو قاضی ما أنزل الله کے ساتھ فیصلہ نہ کرے، وہ کافر ہے۔“

﴿ فَاحْكُم بَيْنَهُم بِمَا أَنزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ يَفْتِنُوكَ عَنْ بَعْضِ مَا أَنزَلَ اللَّهُ إِلَيْكَ ﴾ (المائدة: ۴۳)

”اے نبی! ان کے مابین ما أنزل الله کے ساتھ ہی فیصلہ فرمائیے، انکی خواہشات کی پیروی نہ کریں اور پیچیں اس بات سے کہ یہ ما أنزل الله کے بارے میں آپ کو فتنہ میں نہ ڈال دیں۔“ ما أنزل الله صرف کتاب و سنت ہی ہے، انسانوں کے بہترین فہم کی بنا پر حاصل ہونے والی فقہ بھی ما أنزل الله کا کلی مصداق نہیں کیونکہ اجتہاد میں تو خطا و صواب کا احتمال ہوتا ہے۔ اور ما أنزل الله سے براہ راست استفادہ قرآن و حدیث کا ماہر ہی کر سکتا ہے۔

زیر نظر موضوع سے قانون سازی کا تعلق اتنا ہی ہے کہ اجتماعی اجتہاد کی وہ صورتیں جن کا مقصد قانون سازی کرنا ہے، وہ آغاز میں طریقہ کار کے جبر اور بعد میں نفاذ کے جبر کی بنا پر اسلامی شریعت میں مستحسن نہیں کہی جاسکتیں۔ اس لئے ’اجتماعی اجتہاد‘ کے تحت اگر ان نوعیت کی قانون ساز اداروں کو بھی ذکر کیا جائے تو اس فکری جبر کا مداوا ہونا اور ایک متوازن موقف کا تذکرہ اور اس کی حدود پر بحث مباحثہ انتہائی ضروری ہے۔



اطلاع : ادارۃ الاصلاح بھائی پھیرو کی **اصلاح ڈائری** درمیانہ سائز میں شائع ہو چکی ہے جس میں روزانہ نمازوں کے مکمل اوقات کے علاوہ سال بھر کے پروگراموں کا مکمل ٹائم ٹیبل بھی شائع کیا گیا ہے۔ معیاری طباعت اور مستنون ادیب و اذکار والی یہ ڈائری اس پتے سے 70 روپے میں حاصل کی جاسکتی ہے:

پروفیسر منزل احسن شیخ: ۱۴ اصلاح الدین سٹریٹ، اسلامیہ پارک، سمن آباد لاہور 7571104